

अवत्सारः काश्यपः। पवमानः सोमः। गायत्री।

प्र ते धारा असश्चतौ दिवो न यन्ति वृष्टयः। अच्छा वाजं सहस्रिणम्॥ ९.०५७.०१

सहस्रिणम्- अनन्तम्। वाजम्- धनम्। अच्छा- अभिलक्ष्य। ते- तव। असश्चतः- असङ्गाः।
धाराः। दिवः- आकाशात्। वृष्टयः। न- इव। यन्ति- सरन्ति॥१॥

अभि प्रियाणि काव्या विश्वा चक्षाणो अर्षति। हरिस्तुञ्जान आयुधा॥ ९.०५७.०२

हरिः- आकर्षकः। आयुधा- स्वायुधानि। तुञ्जानः- प्रेरयन्। प्रियाणि- प्रेममयानि। विश्वा
काव्यानि- सर्वाणि दर्शनानि। चक्षाणः- पश्यन्। अभि- अभितः। अर्षति- गच्छति॥२॥

स मर्मृजान आयुभिरिभो राजेव सुव्रतः। श्येनो न वंसु षीदति॥ ९.०५७.०३

सः। आयुभिः- उपासकैः। मर्मृजानः- शोधितः। सुव्रतः- शोभनव्रतः। इभो राजेव- गजराज इव
प्रकाशते। श्येनो न- श्येन इव। वंसु- जीवनोदकेषु। षीदति- उपविशति। मृगेषु गजानां
परम्परागतकर्मरक्षा अधिका। सैव तस्य व्रतं स्यात्। अथवा स्वोपकारिकष्टेऽत्यन्तदुःखमनुभवति
गजः। इदमपि तद्व्रतं स्यात्॥३॥

स नो विश्वा दिवो वसूतो पृथिव्या अधि। पुनान इन्दवा भर॥ ९.०५७.०४

सः- तादृशस्त्वम्। नः- अस्मदर्थम्। विश्वा वसु- सर्वाः संपदः। दिवः- आकाशात्। पृथिव्याः-
भूम्याः। अधि। पुनानः- पवमानः सन्। इन्दो- क्लेदनशील। आ भर- आहर॥४॥